

---

Yubiley mərasimində Azərbaycan Respublikasının təhsil naziri Misir Mərdanov, digər rəsmi şəxslər, deputatlar, valideynlər və liseyin məzunları iştirak ediblər.

Bakı Avropa Liseyinin direktoru Zülfiyə Veysova mərasimə qonaqları salamlayıb, yubiley toplaşan iştirakçılara minnətdarlığını bildirib.

Tədbirin ilkin hissəsində liseyin şagirdləri çıxış edib, qeyri-adi rəqs nömrələri, mahnı və səhnəciklər nümayiş etdiriblər. Şagirdlər liseyin yaranma tarixi, inkişaf yolu və uğurları haqqında məlumat veriblər. Bildirilib ki, Bakı Avropa Liseyi Azərbaycanda istedadlı uşaqlar üçün yaradılmış ilk təhsil müəssisəsi olaraq innovasiyaların tətbiqinə geniş yer ayırır və təhsil islahatına layiqli töhfələrini verir. Təsadüfi deyil ki, bu təhsil ocağının yetirmələri dünyanın müxtəlif ölkələrində Azərbaycanın adını ucaldır, istər təhsil və elm, istərsə də idman, incəsənət sahəsində böyük nailiyyətlər əldə edirlər.

Konsert proqramının ikinci hissəsində Azərbaycana, tariximizə, mədəniyyətimizə həsr olunmuş çıxışlar üstünlük təşkil edib. Şagirdlərin vətənpərvərlik mövzusunda hazırladıkları kompozisiya maraqla qarşılıb.

Təhsil naziri Misir Mərdanov çıxış edərək liseyin rəhbərliyini, müəllim kollektivini, şagirdləri və valideynləri 20 illik yubiley münasibətilə təbrik edib. Nazir liseyin fəaliyyəti haqqında fikirlərini bildirib, tədris ocağının Azərbaycanda təhsil islahatlarına fəal iştirakçı olduğunu nəzərə çatdırıb. Bakı Avropa Liseyinin inkişaf etmiş ölkələrin məktəbləri ilə yarışmağa qadın olduğunu vurğulayan Misir Mərdanov müəllim və şagird kollektivinin birgə əməyi sayəsində ərsəyə gəlmiş yubiley tədbirinin peşəkar səviyyədə təşkil edilməsini də yüksək dəyərləndirib.

Təhsil sahəsində həyata keçirilən bütün layihələrə Bakı Avropa Liseyinin birinci olaraq qoşulduğunu bildiren nazir digər məktəblərin də bu tədris ocağının təcrübəsindən yararlandığını söyləyib. Əldə olunmuş uğurları liseyin daim təhsil yeniliklərinin təşəbbüsçüsü kimi çıxış etməsi ilə əlaqələndirən təhsil naziri məktəbin pedaqoji kollektivi haqqında yüksək fikirlərini diqqətə çatdırıb, müəllimlərin peşəkarlığından danışıb. Bakı Avropa Liseyində işləməyin çətin və məsuliyyətli olduğunu, hər müəllimin bu çətinliyə tab gətirə bilmədiyini vurğulayan nazir bugünkü uğurların sırasının daha da genişlənməsinə əminliyini ifadə edib.

Misir Mərdanov Bakı Avropa Liseyinin müəllimlərinin bir qisminin Təhsil Nazirliyinin "Azərbaycan Respublikasının aqabaqçılıq təhsil işçisi" döş nişanı və fəxri fərmanlarla təltif olunduğunu bildirib, müəllimləri bir daha təbrik edib, onlara gələcək fəaliyyətlərində yeni-yeni uğurlar arzulayıb.